

॥ भगवतीपद्मपुष्पांजलिस्तोत्रं  
अथवा महिषासुरमर्दिनिस्तोत्रम् ॥

.. Bhagavatipadyapushpanjalistotra  
Mahishasuramardini Stotra ..

[sanskritdocuments.org](http://sanskritdocuments.org)

July 25, 2016

---

# Document Information

---

Text title : bhagavatIpadyapuShpA.njalistotra which includes Shri

File name : mahisha.itx

Location : doc\_devii

Author : raamakRiShNa kavii

Language : Sanskrit

Subject : philosophy/hinduism/religion

Transliterated by : Originally A.Hudli also by G. Ramkumar ramkumar at  
cs.stanford.edu

Proofread by : Sunder hattangadi sunderh at hotmail.com

Description-comments : Mahishasuramardini Stotra 21 out of 30 verses,  
Needs proofreading

Latest update : October 29, 2002, December 24, 2015

Send corrections to : Sanskrit@cheerful.com

Site access : <http://sanskritdocuments.org>

## ॥ भगवतीपद्यपुष्पांजलिस्तोत्रं अथवा महिषासुरमर्दिनिस्तोत्रम् ॥

श्री भगवत्यै नमः ॥

भगवति भगवत्पदपङ्कजं भ्रमरभूतसुरासुरसेवितम् ।  
सुजनमानसहंसपरिस्तुतं कमलयाऽमलया निभृतं भजे ॥ १ ॥

ते उभे अभिवन्देऽहं विघ्नेशकुलदैवते ।  
नरनागाननस्त्वेको नरसिंह नमोऽस्तुते ॥ २ ॥

हरिगुरुपदपद्मं शुद्धपद्मेऽनुरागाद्-  
विगतपरमभागे सन्निधायादरेण ।  
तदनुचरि करोमि प्रीतये भक्तिभाजां  
भगवति पदपद्मे पद्यपुष्पाञ्जलिं ते ॥ ३ ॥

केनैते रचिताः कुतो न निहिताः शुम्भादयो दुर्मदाः  
केनैते तव पालिता इति हि तत् प्रश्ने किमाचक्ष्महे ।  
ब्रह्माद्या अपि शंकिताः स्वविषये यस्याः प्रसादावधि  
प्रीता सा महिषासुरप्रमथिनी च्छिन्द्यादवद्यानि मे ॥ ४ ॥

पातु श्रीस्तु चतुर्भुजा किमु चतुर्बाहोर्महौजान्भुजान्  
धत्तेऽष्टादशधा हि कारणगुणाः कार्ये गुणारम्भकाः ।  
सत्यं दिक्पतिदन्तिसंख्यभुजभृच्छम्भुः स्वयम्भूः स्वयं  
धामैकप्रतिपत्तये किमथवा पातुं दशाष्टौ दिशः ॥ ५ ॥

प्रीत्याऽष्टादशसंमितेषु युगपद्द्वीपेषु दातुं वरान्  
त्रातुं वा भयतो विभर्षि भगवत्यष्टादशैतान् भुजान् ।  
यद्वाऽष्टादशधा भुजांस्तु विभृतः काली सरस्वत्युभे  
मीलित्वैकमिहानयोः प्रथयितुं सा त्वं रमे रक्ष माम् ॥ ६ ॥

छन्दः ॥

अयि गिरिनंदिनि नंदितमेदिनि विश्वविनोदिनि नंदनुते  
गिरिवरविध्यशिरोधिनिवासिनि विष्णुविलासिनि जिष्णुनुते ।  
भगवति हे शितिकण्ठकुटुंबिनि भूरिकुटुंबिनि भूरिकृते  
जय जय हे महिषासुरमर्दिनि रम्यकपर्दिनि शैलसुते ॥ १ ॥ ॥ ७ ॥

सुरवरवर्षिणि दुर्धरधर्षिणि दुर्मुखमर्षिणि हर्षरते  
त्रिभुवनपोषिणि शंकरतोषिणि किल्बिषमोषिणि घोषरते ।  
दनुजनिरोषिणि दितिसुतरोषिणि दुर्मदशोषिणि सिन्धुसुते  
जय जय हे महिषासुरमर्दिनि रम्यकपर्दिनि शैलसुते ॥ २ ॥ ॥ ८ ॥

अयि जगदंब मदंब कदंबवनप्रियवासिनि हासरते  
शिखरिशिरोमणितुङ्गहिमालयशृङ्गनिजालयमध्यगते ।  
मधुमधुरे मधुकैटभगंजिनि कैटभभंजिनि रासरते  
जय जय हे महिषासुरमर्दिनि रम्यकर्पदिनि शैलसुते ॥ ३ ॥ १ ॥

अयि शतखण्डविखण्डितरुण्डवितुण्डितशुण्डगजाधिपते  
रिपुगजगण्डविदारणचण्डपराक्रमशुण्ड मृगाधिपते ।  
निजभुजदण्डनिपातितखण्डनिपातितमण्डभटाधिपते  
जय जय हे महिषासुरमर्दिनि रम्यकर्पदिनि शैलसुते ॥ ४ ॥ १० ॥

अयि रणदुर्मदशत्रुवधोदितदुर्धरनिर्जरशक्तिभूते  
चतुरविचारधुरीणमहाशिवदूतकृतप्रमथाधिपते ।  
दुरितदुरीहदुराशयदुर्मतिदानवदूतकृतांतमते  
जय जय हे महिषासुरमर्दिनि रम्यकर्पदिनि शैलसुते ॥ ५ ॥ ११ ॥

अयि शरणागतवैरिवधूवरवीरवराभयदायकरे  
त्रिभुवनमस्तकशूलविरोधिशिरोधिकृतमलशूलकरे ।  
दुमिदुमितामरदुंदुभिनादमहोमुखरीकृततिग्मकरे  
जय जय हे महिषासुरमर्दिनि रम्यकर्पदिनि शैलसुते ॥ ६ ॥ १२ ॥

अयि निजहुँकृतिमात्रनिराकृतधून्नाविलोचनधून्म्रशते  
समरविशोषितशोणितबीजसमुद्भवशोणितबीजलते ।  
शिवशिव शुंभनिशुंभमहाहवतर्पितभूतपिशाचरते  
जय जय हे महिषासुरमर्दिनि रम्यकर्पदिनि शैलसुते ॥ ७ ॥ १३ ॥

धनुरनुसंगरणक्षणसंगपरिस्फुरदंगनटत्कबके  
कनकपिशंगपृषत्कनिषंगरसद्भटशृंगहतावटुके ।  
कृतचतुरङ्गबलक्षितिरङ्गघटद्वहुरङ्गरटद्वटुके  
जय जय हे महिषासुरमर्दिनि रम्यकर्पदिनि शैलसुते ॥ ८ ॥ १४ ॥

सुरललनाततथेयितथेयितथाभिनयोत्तरनृत्यरते  
हासविलासहुलासमयि प्रणतार्तजनेऽमितप्रेमभरे ।  
धिमिकिटधिकटधिकटधिमिध्वनिघोरमुदंगनिनादरते  
जय जय हे महिषासुरमर्दिनि रम्यकर्पदिनि शैलसुते ॥ ९ ॥ १५ ॥

जय जय जप्यजये जयशब्दपरस्तुतितत्परविश्वनुते  
झणझणझिझिमिझिंकृतनूपुरसिंजितमोहितभूतपते ।  
नटितनटार्धनटीनटनायकनाटितनाट्यसुगानरते  
जय जय हे महिषासुरमर्दिनि रम्यकर्पदिनि शैलसुते ॥ १० ॥ १६ ॥

अयि सुमनःसुमनः सुमनः सुमनः सुमनोहरकांतियुते  
 श्रितरजनीरजनीरजनीरजनीरजनीकरवक्रवृते ।  
 सुनयनविभ्रमरभ्रमरभ्रमरभ्रमरभ्रमराधिपते  
 जय जय हे महिषासुरमर्दिनि रम्यकर्पदिनि शैलसुते ॥ ११ ॥ ॥ १७ ॥  
 सहितमहाहवमल्लमतल्लिकमल्लितरल्लकमल्लरते  
 विरचितवल्लिकपल्लिकमल्लिकझिल्लिकभिल्लिकवर्गवृते ।  
 सितकृतफुल्लिसमुल्लसितारुणतल्लजपल्लवसल्ललिते  
 जय जय हे महिषासुरमर्दिनि रम्यकर्पदिनि शैलसुते ॥ १२ ॥ ॥ १८ ॥  
 अविरलगण्डगलन्मदमेदुरमत्तमतङ्गजराजपते  
 त्रिभुवनभूषणभूतकलानिधिरूपपयोनिधिराजसुते ।  
 अयि सुदती जनलालसमानसमोहनमन्मथराजसुते  
 जय जय हे महिषासुरमर्दिनि रम्यकर्पदिनि शैलसुते ॥ १३ ॥ ॥ १९ ॥  
 कमलदलामलकोमलकांतिकलाकलितामलभाललते  
 सकलविलासकलानिलयक्रमकेलिचलत्कलहंसकुले ।  
 अलिकुलसङ्कुलकुवलयमण्डलमौलिमिलद्भकुलालिकुले  
 जय जय हे महिषासुरमर्दिनि रम्यकर्पदिनि शैलसुते ॥ १४ ॥ ॥ २० ॥  
 करमुरलीरववीजितकूजितलजितकोकिलमञ्जुमते  
 मिलितपुलिन्दमनोहरगुञ्जितरन्जितशैलनिकुञ्जिनिकुञ्जगते ।  
 निजगुणभूतमहाशबरीगणसद्गुणसंभूतकेलितले  
 variation निजगणभूतमहाशबरीगणरङ्गणसम्भूतकेलिरते  
 जय जय हे महिषासुरमर्दिनि रम्यकर्पदिनि शैलसुते ॥ १५ ॥ ॥ २१ ॥  
 कटितटपीतदुकूलविचित्रमयूखतिरस्कृतचंद्ररुचे  
 प्रणतसुरासुरमौलिमणिस्फुरदंशुलसन्नखचंद्ररुचे ।  
 जितकनकाचलमौलिपदोर्जितनिर्झरकुंजरकुंभकुचे  
 जय जय हे महिषासुरमर्दिनि रम्यकर्पदिनि शैलसुते ॥ १६ ॥ ॥ २२ ॥  
 विजितसहस्रकरैकसहस्रकरैकसहस्रकरैकनुते  
 कृतसुरतारकसङ्गरतारकसङ्गरतारकसूनुसुते ।  
 सुरथसमाधिसमानसमाधिसमाधिसमाधिसुजातरते  
 जय जय हे महिषासुरमर्दिनि रम्यकर्पदिनि शैलसुते ॥ १७ ॥ ॥ २३ ॥  
 पदकमलं करुणानिलये वरिवस्यति योऽनुदिनं स शिवे  
 अयि कमले कमलानिलये कमलानिलयः स कथं न भवेत् ।  
 तव पदमेव परंपदमेवमनुशीलयतो मम किं न शिवे  
 जय जय हे महिषासुरमर्दिनि रम्यकर्पदिनि शैलसुते ॥ १८ ॥ ॥ २४ ॥

कनकलसत्कलसिन्धुजलैरनुसिञ्चिनुते गुण रङ्गभुवं  
भजति स किं न शचीकुचकुंभतटीपरिरंभसुखानुभवम् ।  
तव चरणं शरणं करवाणि नतामरवाणिनिवासि शिवं  
variation मूढानि सदा मयि देहि शिवं  
जय जय हे महिषासुरमर्दिनि रम्यकर्पार्दिनि शैलसुते ॥ १९ ॥ ॥ २५ ॥  
तव विमलेन्दुकुलं वदनेन्दुमलं सकलं ननु कूलयते  
किमु पुरुहूतपुरीन्दुमुखीसुमुखीभिरसौ विमुखीक्रियते ।  
मम तु मतं शिवनामधने भवती कृपया किमुत क्रियते  
जय जय हे महिषासुरमर्दिनि रम्यकर्पार्दिनि शैलसुते ॥ २० ॥ ॥ २६ ॥  
अयि मयि दीनदयालुतया कृपयैव त्वया भवितव्यमुमे  
अयि जगतो जननी कृपयासि यथासि तथाऽनुमितासि रते ।  
यदुचितमत्र भवत्युररिकुरुतादुरुतापमपाकुरुते  
जय जय हे महिषासुरमर्दिनि रम्यकर्पार्दिनि शैलसुते ॥ २१ ॥ ॥ २७ ॥  
स्तुतिमितस्तिमितः सुसमाधिना नियमतोऽयमतोऽनुदिनं पठेत् ।  
परमया रमयापि निषेव्यते परिजनोऽरिजनोऽपि च तं भजेत् ॥ २८ ॥  
रमयति किल कर्षस्तेषु चित्तं नराणामवरजवरयस्माद्रामकृष्णः कवीनाम् ।  
अकृत सुकृतिगम्यं रम्यपद्यैकहर्म्यं स्तवनमवनहेतुं प्रीतये विश्वमातुः ॥ २९ ॥  
इन्दुरम्यो मुहुर्बिन्दुरम्यो मुहुर्बिन्दुरम्यो यतः साऽनवद्यं स्मृतः ।  
श्रीपतेः सूनूना कारितो योऽधुना विश्वमातुः पदे पद्यपुष्पाञ्जलिः ॥ ३० ॥  
इति श्रीभगवतीपद्यपुष्पाञ्जलिस्तोत्रम् सम्पूर्णम् ॥

The inner numbering of 1 through 21, between 7 and 27 suggests the popular mahiShasuramardini stotra.

---


This text is prepared by volunteers and is to be used for personal study and research. The file is not to be copied or reposted for promotion of any website or individuals or for commercial purpose without permission.

---

Please help to maintain respect for volunteer spirit.

---

was typeset on July 25, 2016

——  
Please send corrections to [sanskrit@cheerful.com](mailto:sanskrit@cheerful.com)

